

مولانا مودودی کا سفر بلا واسلامی

عمان - بیت المقدس - قاہرہ اور دوسرے مقامات کی سیاحت

پچھلا خط ہم نے عمان پہنچ کر لکھا تھا اور صرف ابتدائی ایک دو دنوں کا حال لکھ کر ہی چھوڑ دیا تھا۔ اب باقی مختصر و مواد سفر مختصر طور پر لکھی جا رہی ہے۔ ممکن ہے یہ خط پہنچنے کے ساتھ ہی ہم لوگ بھی پہنچ جائیں، کیونکہ اب ہماری واپسی کا وقت قریب ہے۔ لیکن اس سلسلہ کو مکمل کرنے کے لیے یہ خط مصر سے واپسی پر دمشق سے بھیجا جا رہا ہے تاکہ آپ لوگوں کو سفر کا پورا حال معلوم ہو جائے۔

عمان ہم یکم جنوری کو پہنچے تھے اور تین دن وہاں ٹھہر کر ۴ جنوری کو قدس کے لیے روانہ ہو گئے۔ ان تین دنوں میں شاہ حسین سے ملاقات ہوئی (جس کا ذکر پچھلے خط میں کر چکا ہوں)۔ قاضی القضاة اور بہت سے دوسرے علماء اور اہل باہر حضرت مولانا سے ملنے کے لیے آتے رہے۔ استاد عبد الرحمن خلیفہ نے عمان میں اور ایک دوسرے صاحب نے زرقاد میں مولانا کے اعزاز میں دعوتیں کیں، جس میں عمان کے بہت سے نمایاں نمایاں حضرات شریک تھے۔

اس کے علاوہ کثیر تعداد میں نوجوان آتے رہے اور مختلف مسائل میں سوالات کرتے رہے۔ بعض لوگ ریڈیو اور اخبارات کے ذریعہ سے اطلاع پا کر اردن کے دوسرے مقامات سے بھی آکر ملاقات کرتے رہے۔ صبح سے لیکرات کے دس گیارہ بجے تک لوگوں کی آمد و رفت کا سلسلہ جاری رہتا تھا۔

قدس کی طرف ۴ جنوری کو ہم قدس کے لیے روانہ ہوئے۔ راستہ میں السلط کے مقام پر دو ڈوٹو حائی سو کے ایک مجمع نے ہمیں روک لیا اور بے حد محبت و اخلاص اور عقیدت کے ساتھ استقبال کیا۔ موٹر سے انا کے ایک جلوس کی سی شکل میں شہر کے اندر لے گئے اور ایک ہال میں انہوں نے جلسے کی سی کیفیت پیدا کر دی۔ ان لوگوں کا اصرار تھا کہ ہم ایک پورا دن وہاں ٹھہریں۔ بڑی مشکل سے وہ ہماری معذرت قبول کرنے پر تیار ہوئے۔

انہوں نے مولانا سے نصیحت کی درخواست کی۔ مولانا نے چند جلدوں میں نوجوانوں کو تقویٰ اور اسلام پر قائم رہنے کی نصیحت کی، جس کو پورے مجمع نے بہت ہی اہتمام اور غور سے سنا۔

اسنٹلٹ سے آگے بڑھنے کے بعد ہم وادی شعیب سے گزرے، جو ایک سرسبز وادی ہے اور چشموں کا پانی اس میں نہر کی طرح بہتا ہے۔ اسی وادی میں ایک اونچے مقام پر حضرت شعیب علیہ السلام کا مقبرہ بنا ہوا ہے۔ یہ تو نہیں کہا جاسکتا کہ حضرت شعیب واقعی وہاں مدفون ہیں، لیکن اس علاقہ میں عام روایت قدیم زمانہ سے یہ چلی آرہی ہے کہ قوم شعیب پر عذاب آنے کے بعد حضرت شعیب یہیں تشریف لے آئے تھے۔ یہ چیز کچھ زیادہ بعید از قیاس بھی نہیں ہے، کیونکہ مدین کا علاقہ موجودہ اردن سے بالکل متصل واقع تھا، بلکہ ارض مدین کا شمالی حصہ تو اس وقت اردن کی مملکت میں شامل ہے۔ خود عقبہ بھی ارض مدین ہی کا ایک اہم مرکزی مقام تھا۔ ہم نے مقام سیدنا شعیب کا فوٹو لے لیا اور آگے روانہ ہو گئے۔

انجوان المسلمون کا مدرسہ | دریلے اردن پار کرنے کے بعد آریحا میں وہ مدرسہ دیکھنے گئے جو انجوان المسلمون نے فلسطین کے شہداد کے پتوں کی تعلیم و تربیت کے لیے قائم کیا ہے۔ یہ مدرسہ انجوان کے اہم تعمیری کاموں میں شمار کرنے کے لائق ہے۔ اس میں پتوں کو نہ صرف عمدہ اسلامی تعلیم دی جا رہی ہے بلکہ مجاہدوں کی حیثیت سے انہیں تربیت بھی دی جا رہی ہے۔ اس کے بعد ہم بحیرہ لوط کے کنارے ایک کیمپ دیکھنے گئے، جہاں ۴۰، ۵۰ نوجوان اردن اور فلسطین کے مختلف حصوں سے آئے ہوئے تھے۔ معلوم ہوا کہ یہ لوگ وقتاً فوقتاً تین چار دن کے لیے کسی جگہ تربیتی کیمپ لگایا کرتے ہیں، جس میں عبادت اور جہاد کی تربیت ایک توازن کے ساتھ دی جاتی ہے، اور چند روز بالکل سپاہیانہ زندگی بسر کر کے یہ لوگ اپنے اپنے گھروں کو واپس ہو جاتے ہیں۔ اس طرح کے کیمپوں میں مملکت اردن کے ہر حصہ سے نوجوان آ کر ترمیم ہوتے رہتے ہیں۔ اس کیمپ میں ان لوگوں نے بڑی محبت اور گرمجوشی کے ساتھ ہمارا استقبال کیا۔ ظہر کی نماز ہم نے ان کے ساتھ پڑھی، اور نماز کے بعد مولانا نے چند کلمات نصیحت ان سے کہے اور اس کے بعد ہم قدس کے لیے روانہ ہو گئے۔

القدس میں | اقدس ہم تین بجے کے قریب پہنچے۔ معلوم ہوا کہ ہم بچے مولانا کے اعزاز میں ایک عصرانہ فندق الزہراء میں دیا جانے والا ہے۔ اس عصرانہ کا سلسلہ ہم بچے شروع ہوا اور ۹ بجے تک جاری رہا۔ اس

میں قدس کے کثیر رئیس البلدیہ، قاضی، علماء، فوجی کمانڈر اور حکومت کے تمام ذمہ دار حضرات شریک تھے۔ قدس کے علاوہ انجیل، نائیس اور دوسرے قریبی مقامات سے بھی لوگ خاص طور پر اس عصرانہ میں شریک ہوئے کیے آئے تھے۔ سب سے پہلے استاذ کامل الشریف نے مولانا کا خیر مقدم کیا اور پھر مولانا نے مختصر الفاظ میں اس کا جواب دیتے ہوئے فلسطین اور عربوں کے دوسرے مسائل کے متعلق پاکستانی قوم کے جذبات اور ہمدردی کا اظہار کیا، جس کا تمام سامعین پر بہت اچھا اثر رہا۔

ایک رات القدس میں ٹھہرنے کے بعد ہم لوگ ۵ جنوری کو بیت لحم اور انجیل دیکھنے کے لیے روانہ ہو گئے۔ بیت لحم القدس کے جنوب میں چند میل کے فاصلہ پر ایک اہم تاریخی مقام ہے جہاں حضرت عیسیٰ علیہ السلام پیدا ہوئے تھے۔ اب اس مقام پر جہاں ان کی ولادت ہوئی تھی ایک بہت عظیم الشان کنیسہ بنا ہوا ہے، جسے کنیسۃ المہدی کہتے ہیں اور عیسائی دنیا کے ہر حصہ سے لوگ اس کی زیارت کے لیے آیا کرتے ہیں۔ ہم نے اس کنیسہ میں جا کر اس غار کو دیکھا، جس کے اندر حضرت عیسیٰ کی ولادت ہوئی تھی۔ اس غار سے بالکل متصل ایک کونے میں ایک پتھر نصب ہے جس میں ایک گول سوراخ ہے۔ ہمیں بتایا گیا کہ اسی جگہ وہ کھجور کا درخت تھا، جس کے متعلق قرآن مجید میں آنا ہے کہ فرشتہ نے حضرت مریم سے کہا کہ اس کھجور کے تنے کو ہلاؤ تو تہاں سے اوپر پکی کھجوریں گریں گی۔ ہمیں حیرت تھی کہ اس سرد علاقہ میں کھجور کیسے ہو سکتی ہے، لیکن دریافت کرنے پر معلوم ہوا کہ یہاں کہیں کہیں کھجوروں کے درخت موجود ہیں اور انجیل میں عملاً کھجوروں کے درخت دیکھ کر ہمیں اطمینان ہو گیا۔ اس کنیسہ میں عیسائیوں نے شرک کو اس کی آخری حد تک پہنچا دیا ہے۔ حدیہ ہے کہ جس جگہ حضرت عیسیٰ کی پیدائش بنائی جاتی ہے، وہاں حضرت عیسیٰ کا ایک بچہ کی شکل میں بت بنا رکھا ہے اور اس کے قریب ایک پنگورہ بنا کر ایک بچے کا بت اس میں رکھ چھوڑا ہے۔ ہمارے ساتھ جو عیسائی کاٹھنڈیہ مقام گھانے گیا تھا، اس نے ہمارے سامنے ان بتوں کو سجدہ کیا۔ اس کنیسہ میں عیسائیوں کے مختلف فرقوں کے حصے الگ الگ ہیں، اور پروٹسٹنٹ فرقہ کو بالکل اچھوت بنا کر کنیسہ کے باہر صرف ایک صحن دے دیا گیا ہے، جس کے اندر وہ سال میں صرف ایک مرتبہ عبادت کر سکتے ہیں۔

بیت لحم کی زیارت سے فارغ ہونے کے بعد ہم انجیل پہنچے۔ اس شہر کا قدیم نام ہبرون تھا اور چار ہزار

سال پہلے جب حضرت ابراہیمؑ یہاں آئے تھے، تو اس وقت بھی یہ شہر آباد تھا۔ یہ دنیا کے ان چند قدیم ترین شہروں میں سے ہے جو ہزاروں برس سے آباد چلے آ رہے ہیں۔ وہاں ہم نے سیدنا ابراہیم علیہ السلام اور آل ابراہیم کے مقابر کی زیارت کی۔ انبیاء علیہم السلام کی جو قبریں بالکل ثابت ہیں ان میں سے ایک یہ مقبرہ ہے۔ اصل قبریں ایک غار کے اندر ہیں، جس کے اندر جانے کا راستہ بند ہے۔ غار کے اوپر ایک بہت عالیشان عمارت بنی ہوئی ہے، جس کے ایک حصہ میں مسجد ٹھیک غار کے اوپر واقع ہے۔ اس غار میں حضرت ابراہیم اور حضرت سارہ کی قبر تو بالکل ثابت ہے۔ باقی رہے حضرت اسمٰعیٰ، حضرت یعقوب اور حضرت یوسف علیہم السلام تو ان کی قبروں کے متعلق پورے اطمینان کے ساتھ نہیں کہا جاسکتا کہ وہ بھی صحیح ہیں۔ ہم نے یہاں ظہر کی نماز ادا کی اور اس کے بعد کھانا کھا کر سیدنا لوط علیہ السلام کا مقام دیکھنے کے لیے روانہ ہو گئے۔ یہ مقام انجیل سے جنوب مشرق میں بحیرہ لوط کے قریب واقع ہے۔ یہاں ایک پہاڑی پر حضرت لوط کی قبر ہے اور اس پر مسجد بنی ہوئی ہے۔ اب اس مقام کو نبی نعیم کہا جاتا ہے۔ اس علاقہ کے لوگوں میں یہ روایت قدیم زمانہ سے چلی آرہی ہے کہ قوم لوط کی تباہی کے بعد حضرت مدوح یہیں چلے آئے تھے۔ یہ چیز بالکل قرین قیاس معلوم ہوتی ہے۔ پہاڑی پر سے بحیرہ لوط یا مکمل سامنے نظر آتا ہے اور عقل بھی یہی کہتی ہے کہ اللہ تعالیٰ کے حکم سے جب حضرت لوط اس علاقے سے نکلے ہوں گے، تو انہوں نے اسی طرف کا رخ کیا ہوگا، کیونکہ ان کے چچا حضرت ابراہیمؑ اس کے قریب ہی انجیل میں رہتے تھے۔

بی۔ بی۔ سی کے لیے انٹرویو | انجیل سے مغرب کے بعد ہم القدس واپس پہنچے۔ اسی رات بی۔ بی۔ سی کا نمائندہ ہمارے ہٹل میں آیا اور اس نے مولانا سے عربی زبان میں ایک انٹرویو ریکارڈ کیا۔ یہ انٹرویو بی۔ بی۔ سی نے لندن سے اپنے عربی پروگرام میں ایک ہفتہ بعد نشر کیا یہ انٹرویو اس رواد کے آخر میں سچ کیا جا رہا ہے۔

بیت المقدس کے آثار | دوسرے روز پورا دن ہم نے بیت المقدس کے آثار دیکھنے میں گزارا۔ سب سے پہلے آغاز مسجد صخرہ اور مسجد اقصیٰ کے تفصیلی مطالعہ سے کیا گیا۔ اس میں القدس کے مدیر الاوقاف نے ہماری ٹری مدد کی اور ایک انجینئر کو جو آج کل مسجد صخرہ کی مرمت کے انچارج میں، ہمارے ساتھ کر دیا، جنہوں نے پوری

تفصیل کے ساتھ جہن مسجد صخرہ دکھائی پھر مسجد اقصیٰ ہم نے ایک اعلیٰ تعلیم یافتہ گائیک کی مدد سے دیکھی۔ اس کے بعد ہم وہ مقام دیکھنے کے لیے گئے، جہاں حضرت عیسیٰ پر مقدمہ چلایا گیا تھا۔ اس جگہ عیسائیوں نے ایک عظیم الشان کینسہ بنا رکھا ہے۔ اس کینسہ کے اندر وہ حصہ جہاں پونٹس پلاٹس کی عدالت تھی، اب ایک تہ خانہ کی شکل میں واقع ہے اور اس کے پتھر وہی چلے آ رہے ہیں جو رومن عہد میں تھے۔ اس جگہ کو دیکھنے کے بعد ہم اس راستہ پر چلے جس کے متعلق کہا جاتا ہے کہ عدالت سے نزلے موت کا حکم پانے کے بعد حضرت عیسیٰ علیہ السلام صلیب اپنے کندھے پر رکھ کر اُس مقام کی طرف گئے تھے جو صلیب دینے کے لیے مقرر تھا۔ بتایا جاتا ہے کہ اس راستہ میں بارہ مقامات پر حضرت عیسیٰ علیہ السلام تھک کر دم لینے کے لیے ٹھہرے تھے۔ ان تمام مقامات پر عیسائیوں کے مختلف فرقوں نے کینسہ بنا رکھے ہیں۔ اس راستہ سے چلتے ہوئے ہم کینتہ اقیامہ گئے، جہاں عیسائیوں کے عقیدے کے مطابق حضرت عیسیٰ کو صلیب دی گئی اور دفن کیا گیا، اور ہمارے عقیدہ کے مطابق جہاں شہدائے لہم کا واقعہ پیش آیا، حضرت عیسیٰ بچا لیے گئے اور کسی اور شخص کو ان کے شبہ میں سولی دے دی گئی۔ یہ ایک بہت ہی عالیشان کینسہ بنا ہوا ہے، جسے عیسائی دنیا کے قبلہ کی حیثیت حاصل ہے۔ اس کینسہ میں بھی عیسائیوں کے مختلف فرقوں کے مختلف حصے ہیں، جن میں وہ الگ الگ عبادت کرتے ہیں۔ اس سے بالکل متصل وہ مسجد واقع ہے جہاں حضرت عمر رضی اللہ عنہ نے فتح بیت المقدس کے موقع پر نماز پڑھی تھی۔ آج تک عیسائی اس بات کے معترف ہیں کہ حضرت عمر رضی اللہ عنہ جب فتح کے بعد اس کینسہ میں تشریف لائے تھے اور نماز کا وقت ہو گیا تھا، تو پاؤں نے ان سے کہا تھا کہ آپ یہیں نماز پڑھ لیں، مگر انہوں نے یہ کہہ کر نماز وہاں پڑھنے سے انکار کر دیا کہ اگر میں یہاں ایک مرتبہ نماز پڑھ لوں گا تو ممکن ہے کسی وقت مسلمان اس کینسہ کو مسجد بنانے کی کوشش کریں، اس لیے آپ نے کینسہ سے باہر نکل کر اس مقام پر نماز ادا فرمائی، جہاں اب مسجد عمر نبی ہوئی ہے۔ اس احسان کا بدلہ جیسا کچھ صلیب لڑائیوں کے زمانے میں عیسائیوں نے ادا کیا اور اب فلسطین میں امریکہ اور انگریزوں کی طرف سے ادا کیا جا رہا ہے وہ سب کی نگاہوں کے سامنے ہے۔ اس کینسہ کے سلسلے میں ایک بات یہ قابل ذکر ہے کہ اس کے دروازے کی کنجی قدیم زمانہ سے آج تک ایک مسلمان خاندان کی تحویل میں چلی آ رہی ہے، کیونکہ

عیسائیوں کے مختلف فرقے آپس میں اس بات پر اتفاق نہیں کر سکے کہ اس کنیسہ کی کلید برداری کا شرف ان میں سے کس فرقہ کو حاصل ہو۔ آخر کار انہوں نے از خود اس بات پر اتفاق کیا کہ ایک مسلمان اس کا کلید بردار ہو۔ یہ کلید برداری کا منصب ایک ہی خاندان میں درائشاً چلا آ رہا ہے اور پورے انصاف کے ساتھ یہ خاندان تمام فرقوں کے لیے کنیسہ کا دروازہ کھولتا اور بند کرتا ہے اور اس پر گواہی دیتا ہے کہ کسی کے ساتھ بے انصافی نہیں ہوئی ہے۔

فلسطین کا میوزیم | بیت المقدس وہ شہر ہے جس کی ایک ایک اینٹ اپنی تاریخ رکھتی ہے۔ ہمارے پاس اتنا وقت نہیں تھا کہ ہم اس کے سارے آثار دیکھ سکتے۔ ہمارا پورا دن صرف اپنی آثار کو دیکھنے میں صرف ہو گیا، جن کا اوپر ذکر آچکا ہے۔

۷۔ جنوری کا آدھا دن ہم نے متحف فلسطین (یعنی فلسطین کا میوزیم) دیکھنے میں صرف کیا، جس میں اس سرزمین کی قدیم ترین تاریخ سے لیکر آج تک کے آثار جمع کیے گئے ہیں۔ اسی کے ایک حصہ میں وہ قدیم نوشتے جمع ہیں، جو ۱۹۲۸ء میں بحیرہ لوط کے قریب خربت قران کے مقام پر دریافت ہوئے تھے۔ یہ نوشتے پہلی صدی قبل مسیح اور اس کے بعد کے لکھے ہوئے ہیں اور عیسائی دنیا میں ان کے دریافت ہونے کے بعد سے ایک پھل برپا ہے۔ ماہرین کی ایک پوری کی پوری ٹیم ان کا مطالعہ کرنے اور ان سے نتائج اخذ کرنے میں لگی ہوئی ہے اور ساتھ ساتھ عیسائی دنیا کو یہ پریشانی بھی لاحق ہے کہ کہیں ان میں سے وہ مواد فراہم نہ ہو جائے جو موجودہ عیسائیت کی جڑ کاٹ کر رکھ دے۔

اسی روز ہم عمان کے لیے واپس روانہ ہو گئے، اور شام کو وہاں پہنچے۔

عمان میں سرکاری دعوت | ہم عمان سے جلدی ہی روانہ ہو جانا چاہتے تھے، لیکن وہاں پہنچ کر معلوم ہوا کہ شاہ حسین نے حکم دیا ہے کہ مولانا کی واپسی پر مولانا کے اعزاز میں پارٹی دینے کا اہتمام کیا جائے۔ اس لیے ہمیں ایک دن مزید وہاں ٹھہرنا پڑا۔

۸۔ جنوری کو نادیا الملک حسین (ملک حسین کلب) میں حکومت کی طرف سے قاضی القضاة (جو آج کل وزیر تعلیم بھی ہیں) ہمیں پارٹی دی، جس میں اردن کے بہت سے عمائدین شریک تھے۔ کافی دیر تک مختلف

موضوعات پر دلچسپ گفتگو ہوتی رہی اور پاکستان اور ہندوستان کے مسلمانوں کے متعلق بہت مفصل معلومات مولانا نے شہر کاٹے مجلس کو دیں۔

اصحابِ کہف کا غار | اگلے روز ہم نے صبح کو وہ مقام بھی جا کر دیکھا، جس کے متعلق مقامی روایات یہ ہیں کہ اصحابِ کہف کا قصبہ یہیں پیش آیا تھا۔ یہ مقام عمان سے جنوب مشرق میں ۱۲ کیلومیٹر (۸ میل) کے فاصلہ پر واقع ہے۔ یہاں ایک غار ہے جس کے اندر اتنی تاریکی ہے کہ باہر سے آدمی جھانکے تو کچھ نظر نہیں آتا۔ اس غار پر اور اس سے متصل کئی جگہوں پر قدیم زمانہ کی سنگین عمارتوں کے آثار موجود ہیں، لیکن مقامی روایات کے سوا کوئی چیز کتبہ وغیرہ کی شکل میں وہاں موجود نہیں ہے، جس سے یہ معلوم ہو سکے کہ یہی اصحابِ کہف کا مقام ہے۔

اسی روز ہم اربند کے لیے روانہ ہوئے جو اردن اور شام کی سرحد پر واقع ہے۔ یہاں ایک بہت بڑے مجمع نے مولانا کا استقبال کیا اور سہارے وہاں پہنچتے ہی ایک ہائی سکول کی عمارت میں ایک جلسہ منعقد کیا گیا، جس میں اربند کے کمنشنر، جج، فوج اور پولیس کے افسر اور دوسرے عمائد شہر شریک تھے۔ کمنشنر صاحب نے بادشاہ اور حکومت کی طرف سے خیر مقدم کی تقریر کی اور مولانا نے شاہ حسین اور اردنی قوم کا شکریہ ادا کیا اور ان کے مسائل میں پاکستان کی پوری ہمدردی کا ذکر کیا۔

مزارات صحابہ | دوسرے روز ۱۱ جنوری کو ہم وہ مقامات دیکھنے گئے، جہاں حضرت معاذ بن جبل، حضرت ابو عبیدہ بن جراح، حضرت ثمر جلیل بن حسنہ اور حضرت ضرار بن اذور کے مزارات واقع ہیں۔ ان مزارات کو دیکھنے کے لیے اربند سے ہم کو تقریباً ۸۰ کیلومیٹر کا سفر القدس کی طرف کرنا پڑا۔ جس ٹرک پر ہم گئے یہ پہاڑوں سے گزرتی ہوئی سب سے پہلے حضرت معاذ کے مزار تک پہنچتی ہے اور وہاں سے پھر دیارے اردن کے ساتھ ساتھ مشرقی کنارے پر القدس کو جاتی ہے۔ دیارے اردن کے مغربی کنارے پر اسرائیل کا قبضہ ہے اور مشرقی کنارے پر اس ٹرک کے ساتھ ساتھ اردن میں مسلمانوں کے بڑے اہم تاریخی مقامات واقع ہیں۔ یہیں نخل کا تاریخی مقام واقع ہے جہاں حضرت عمرؓ کے زمانہ میں مشہور معرکہ پیش آیا تھا اور یہی ٹرک پر کئی کئی میل کے فاصلہ سے مذکورہ بالا صحابہ کرام کے مزارات بنے ہوئے ہیں۔

میدان یرموک | ان مقام کی زیارت سے فارغ ہو کر ہم اربد واپس ہوئے اور تھوڑی دیر وہاں ٹھہر کر جنگ یرموک کا مقام دیکھنے کے لیے روانہ ہوئے جو اربد سے چند میل کے فاصلہ پر شمال مغرب کی طرف واقع ہے۔ اصل میدان تو شام کی سرحد میں واقع ہے، لیکن اس کا ٹھیک ٹھیک مشاہدہ اردن کی سرحد پر ایک پہاڑی پر سے کیا جاسکتا ہے۔ ہم نے جس جگہ سے اے دیکھا، وہاں دریائے یرموک ہمارے اور میدان معرکہ کے درمیان حاصل تھا۔ جنگ یرموک کی صحیح کیفیت آدمی سمجھ نہیں سکتا، جب تک وہ اس میدان کو اپنی آنکھوں سے نہ دیکھ لے۔

دمشق - قاہرہ | یرموک سے پلر کے بعد ہم اربد واپس ہوئے اور شہر کے رئیس البلدیہ (میئر) نے کھانہ پر ہمیں اور شہر کے بہت سے عمائد کو مدعو کیا۔ عصر کے بعد ہم دمشق کے لیے روانہ ہو گئے اور عشا کے وقت دمشق پہنچ گئے۔ شہر کے باہر سی اساذ محمد المبارک، اساذ مکی الکنانی اور اساذ محمد محمود الصواف (جو آج کل عراق سے نکل کر یہاں پناہ گزین ہیں) اور دوسرے احباب ہمیں لینے کے لیے تشریف لے آئے تھے۔

شام میں ہم نے احباب کے اصرار پر تین روز قیام کیا۔ اس عرصہ میں مختلف احباب، نوجوان طلبہ اور دوسرے حضرات ملنے کے لیے آتے رہے۔ ۱۵ جنوری کو ہم بذریعہ ہوائی جہاز قاہرہ روانہ ہوئے جس وقت ہمارا جہاز قاہرہ اترا، وہاں ریت کا سخت طوفان آیا ہوا تھا۔ ہوائی اڈہ پر سفارت پاکستان کی طرف سے ایک صاحب اور علامہ محمد البشیر الابراہیمی الجزائرئی مولانا کے استقبال کے لیے موجود تھے۔

قاہرہ میں | قاہرہ سے چونکہ ہمیں طوری سینا جانا تھا، جو آج کل ایک فوجی علاقہ ہے اور وہاں جانے کے لیے بہت سے رسمی مراحل طے کرنے ضروری تھے، اس لیے ہمیں اس سفر کے انتظامات کے لیے چند روز قاہرہ ٹھہرنا پڑا۔ پہلے دن تو ہمیں ایسا محسوس ہوا کہ قاہرہ میں ہمیں کوئی نہیں جانتا، لیکن شام ہوتے ہوتے یکایک ہمیں ایسا محسوس ہوا کہ قاہرہ ہمارے دوستوں سے بھرا ہوا ہے۔ جس جس کو ہمارے آنے کی اطلاع ہوتی گئی، ہمارے ہٹل کارخ کرتا گیا۔ چار روز تک آنے والوں کا وہ تانتا بندھا کہ صبح سے لے کر رات کے بارہ بجے تک دم لینے کی فرصت ملنی مشکل ہو گئی۔ آنے والوں میں علماء، پروفیسر، اوریٹ ازہر اور ریورٹھیوں کے طلبہ کی ایک کثیر تعداد تھی، خصوصیت کے ساتھ نوجوان طلبہ کا ایک مجموعہ عصر کے

وقت سے ہوٹل پہنچ جاتا تھا اور رات کے ۱۲:۱۱ بجے تک، جب تک انہیں اٹھ جانے کے لیے صاف مٹا کہنا نہ پڑتا وہ نہ جانتے تھے۔ ہمارے کالجوں کے طلبہ کی طرح سوالات کی کوئی قسم ایسی نہ تھی، جو انہوں نے چھوڑ دی ہو۔ اسی قیام کے دوران سیف پاکستان خواجہ شہاب الدین صاحب نے پاکستان ہاؤس میں مولانا کے اعزاز میں چائے کی دعوت کی جس میں بہت سے معززین شریک تھے۔ اسی روز رات کو ایک دعوت علامہ بشیر ابراہیمی نے اپنے مکان پر کی، جس میں مصر اور الجزائر اور مراکش کے بہت سے علماء اور معززین شریک تھے، جن میں مشہور مجاہد اسلام امیر عبدالکریم الرفعی کے چھوٹے بھائی امیر محمد عبدالکریم خصوصیت کے ساتھ قابل ذکر ہیں۔

ہم الجزائر کی حکومت کے دفتر بھی جانا چاہتے تھے، لیکن معلوم ہوا کہ آج کل ان کے وزراء میں سے کوئی موجود نہیں ہے، اس لیے ہم وہاں نہ جاسکے، مگر اس حکومت کے ذمہ دار افسروں کو جب معلوم ہوا کہ مولانا قاہرہ میں تشریف رکھتے ہیں تو وہ ان سے ملنے کے لیے خود ہوٹل آئے۔ ان سے یہ معلوم کر کے خوشی ہوئی کہ الجزائر کی جنگ چھڑنے سے پہلے مولانا کی عربی کتابیں کافی تعداد میں الجزائر پہنچ چکی تھیں اور وہاں بکثرت لوگ ان سے متاثر تھے۔

قاہرہ کا میوزیم | اس قیام کے دوران میں ہم نے اہرام مصر، ابراہول اور قاہرہ کے میوزیم کو دیکھا۔ یہ ایسی چیزیں ہیں کہ جب تک آدمی خود ان کو نہ دیکھے وہ انہیں سمجھ نہیں سکتا۔ درحقیقت ان چیزوں کو دیکھ کر انسان دنگ رہ جاتا ہے۔ قاہرہ کے میوزیم میں خصوصیت کے ساتھ دیکھنے کی چیز پرانے بادشاہوں کی لاشیں ہیں جو تین چار ہزار برس سے آج تک اس طرح چلی آرہی ہیں کہ ان کے چہروں کے نقش اور سروں کے بال اب تک قریب قریب اپنی اصلی شکل میں محفوظ ہیں۔ ان ہی لاشوں میں ایک اس فرعون کی لاش بھی موجود ہے جو حضرت موسیٰ کے زمانہ میں غرق ہوا تھا۔ اس میوزیم میں ہزاروں برس پہلے کی مصری تہذیب کا پورا نقشہ آدمی کے سامنے آ جاتا ہے۔ شاید ہی دنیا میں کسی تہذیب کے آثار اس قدر مرتب اور منظم شکل میں محفوظ ہوں۔

دارالعلوم ازہر میں | اسی قیام کے عرصہ میں ہم ازہر بھی گئے اور شیخ اکبر محمد محمود نسلتوت اور دیگر علماء

سے ملاقات کی۔ شیخ پیدے سے مولانا کی کتابیں دیکھے ہوئے تھے، اس لیے وہ غائبانہ ان سے خوب آف تھے۔ بے حد تپاک اور محبت سے ملے اور اپنے گہرے جذبات کا اظہار فرماتے رہے۔ افسوس ہے کہ آج کل وہ فالج کے مریض ہیں۔ اس مرض کے باوجود اندہر کی مشیخت کے فرائض انجام دے رہے ہیں انہوں نے بڑی محبت سے اپنی کتابیں ہم سب کو عنایت فرمائیں۔

۲۰ جنوری کی شام کہ ہم سینا جانے کے لیے قاہرہ سے چل پڑے۔ رات کو سویز میں ٹھہرے اور اگلے روز صبح ۹:۴ بجے سینا کے لیے روانہ ہو گئے۔ نہر سویز پر ہمیں کسی ٹکٹے تک رکنا پڑا، کیونکہ نہر میں جہاز گزر رہے تھے۔ ایک بجے ہم نے کشتی کے ذریعے نہر پار کی اور سینا کا اصل سفر شروع کیا۔

وادی سینا میں | سینا آج کل فوجی علاقہ ہے اس لیے اس میں داخل ہونے کے لیے صلوات اللہ وود (حکومت مصر) سے اجازت لینا ناگزیر تھی، لیکن یہ دیکھ کر حیرت ہوئی کہ حکمہ مصر حکمہ کی اجازت اس بات سے مشروط تھی کہ ہم پہلے "مطرانہ دیر سینت" کا ترین سے جس کا دفتر قاہرہ میں ہے، اجازت طلب کریں۔ گویا کہ مصر کی حکومت نے جبل موسیٰ (جبل طور) اور اس کے گرد تمام آثار کو عملاً عیسائیوں کے حوالے کر دیا ہے، اور ان سے اجازت لیے بغیر کوئی شخص وہاں نہیں جاسکتا۔ بعد میں جا کر ہمارے اس شبہ کی تصدیق ہو گئی اور دیر میں پہنچ کر ہمیں محسوس ہوا کہ مسلمان حضرت موسیٰ کے آثار سے بالکل دست بردار ہو گئے ہیں اور انہیں عیسائیوں کے حوالے کر دیا ہے۔

سویز سے ۲۲ کیلو میٹر کے فاصلہ پر عیون موسیٰ کے نام سے ایک جگہ واقع ہے۔ یہ جگہ آج تک عیون موسیٰ کے نام سے مشہور چلی آرہی ہے کہ جب حضرت موسیٰ مصر سے نکلے تھے تو یہ ان کی پہلی مقام تھی۔ یہاں بہت سے چشمے موجود ہیں اس لیے یہاں خوب شادابی و سرسبزی تھی۔ بعض لوگ بارہ چشمے بتاتے ہیں، لیکن اس وقت صرف سات چشموں سے پانی نکلتا ہے۔

عیون موسیٰ سے کچھ آگے ہم نے ایک جگہ دیکھی جہاں الجندی الجبول (UNKNOWN SOLDIER) کی یادگار لگی ہوئی ہے معلوم ہوا کہ ۱۵۶ء کی جنگ میں یہودی اس مقام تک پہنچ چکے تھے۔ اس کے بعد ایک مقام آتا ہے جسے حمام فرعون کہا جاتا ہے۔ یہ راستہ سے ذرا ہٹ کر سمندر کے

کنارے واقع ہے پھر وادی غزندل آتی ہے جس کا نام تورات میں ایلم آیا ہے۔ اس وادی میں بھی چٹھے ہیں پھر ابو زنیمہ کا بندرگاہ آتا ہے، جو سیز سے ۴۶ کیلو میٹر پہ واقع ہے۔ راستہ میں جگہ جگہ ہم کو ٹرول کے چٹھے ملے اور ابو زنیمہ کے قریب پٹرول کمپنی کا دفتر ملا۔ ابو زنیمہ کے قریب مینگینز کی کانیں ہیں اور ایک کارخانہ بھی۔ اس علاقہ میں قدیم زمانہ میں فراعنہ مصر فیروزہ نکھوایا کرتے تھے اور اب تک فیروزہ وہاں پایا جاتا ہے اور بدوی قریب قریب تین ہزار گنی سالانہ کا فیروزہ یہاں سے حاصل کر لیتے ہیں

ابو زنیمہ سے چند میل آگے تک سارا راستہ سمندر کے کنارے کنارے ہے۔ بائیں طرف کبھی دشت اور کبھی پہاڑ ملتے جاتے ہیں۔ راستہ میں کہیں کہیں بہت اعلیٰ درجہ کی پختہ ٹرک ہے اور کہیں کچی ٹرک۔ معلوم ہوتا تھا کہ یہاں پہلے پختہ ٹرک تھی جو بعد میں ٹوٹ گئی۔

نخلستان فاران | ابو زنیمہ سے تقریباً ۲۰ کیلو میٹر آگے جا کر مینار طور کا راستہ الگ ہو جاتا ہے اور دیر سانت کا ترین کے لیے وادی فاران کا راستہ اختیار کیا جاتا ہے۔ یہاں ٹرک کا نام و نشان نہیں کبھی حجاز کے راستوں کی طرح ایک ندی کے اندر اندر چلنا پڑتا ہے، جس میں صرف پہلے سے چلی ہوئی ٹورڈوں کے نشانات آدمی کی رہنمائی کرتے ہیں۔ دورا ہے سے ۵۲ کیلو میٹر کے بعد ہم نخلستان فاران پہنچے، جو بہت ہی سرسبز وادی ہے۔ یہاں کثرت سے پانی ہے اور باغات ہیں۔ یہاں کھجور، انگور، انجیر اور زیتون کے درخت کثرت سے پائے جاتے ہیں۔ اس نخلستان کا طول ۳ میل ہے۔ تورات میں اس کا نام زیدیم آیا ہے۔ یہاں عیاشیوں کا ایک دیر ہے جس کا تعلق دیر سینت کا ترین سے ہے جو مسافر دیر سینت کا ترین جاتے ہیں، ان کا یہاں استقبال کیا جاتا ہے۔ ایک قبیلہ یہاں مستقل طور پر رہتا ہے۔ ہم تقریباً پونے سات بجے یہاں پہنچے تھے۔ جس قبیلہ سے ہماری ملاقات ہوئی، وہ یونانی جزیرہ چیوس (CHEOS) کا رہنے والا تھا، لیکن مصر میں پیدا ہوا تھا۔ اس لیے عربی بولتا تھا اور انگریزی بھی جانتا تھا۔ اس نے قہرہ ہماری تواضع کی۔

دیر سینت کا ترین | فاران کے نخلستان سے دیر سینت کا ترین، ۶ کیلو میٹر ہے۔ رات کو پونے نو بجے ہم دیر سینت کا ترین پہنچے۔ یہ دیر ایک بہت بڑی خانقاہ ہے، جس کا وہ حصہ جہاں بزرگ ٹیٹس دوہ جھاری

جس میں آگ لگی ہوئی حضرت موسیٰ کو نظر آئی تھی، اکی یادگار ہے قسطنطین کے زمانہ کا بنا ہوا ہے یہاں اب بھی کوئی شخص جو تے آثار سے بغیر داخل نہیں ہو سکتا۔ باقی وسیع خانقاہ جینیان نے بنائی تھی۔ اس کے باہر بہت اونچی سنگین فصیل بنی ہوئی ہے۔ موجودہ دیر اگرچہ اپنی قدیم بنیادوں پر بنا ہوا ہے، لیکن وقتاً فوقتاً اس میں کافی اصلاحات و ترمیمات ہوتی رہیں۔ دیر کا اپنا پاور ہاؤس ہے، جس سے بجلی پیدا ہوتی ہے۔ کمرے اور سردی کے بہت شاندار بنے ہوئے ہیں۔ سیاحوں کے ٹھہرنے کے لیے بہت نفیس انتظام ہے۔ سیاحوں کو کھانا پکا کر دینے کے لیے ملازم موجود ہیں۔ باورچی خانہ، کھانے کا کمرہ اور تمام ضروریات فراہم کی گئی ہیں۔ کھانے کا سامان چونکہ یہاں مشکل سے ملتا ہے اس لیے سیاحوں کو اپنے ساتھ کھانے کی چیزیں لانا پڑتی ہیں اور یہاں کے ملازم پکا دیتے ہیں۔ ایک پبلک ریسٹورنٹ آفیسر بھی دیر کی طرف سے مقرر ہے، جو سیاحوں کا استقبال کرتا اور آثار کی زیارت میں ان کی ہر طرح کی مدد کرتا ہے۔ رات کے وقت ہم نے بیچ کر کھانا کھایا اور کھا کر سو رہے۔

روشن جھاڑی | صبح (۲۲ جنوری) دیر کے پبلک ریسٹورنٹ آفیسر نیکو فورس نے ہمیں دیر کا مشاہدہ کرایا۔ اس دیر میں ایک شاندار کینسہ بنا ہوا ہے، جس میں بیزنٹین عہد کی تصویریں آج تک ایسی حالت میں موجود ہیں کہ آدمی کو شبہ ہوتا ہے کہ شاید ابھی حال کی بنی ہوئی ہیں۔ اس طرح سے فرنیچر اور دروازوں کے بعض حصے ایسے ہیں جو جینیان کے عہد سے اب تک قائم ہیں۔ کینسہ کی پشت پر وہ مقام واقع ہے جہاں حضرت موسیٰ کو جھاڑی میں آگ لگی ہوئی نظر آئی تھی۔ قسطنطین نے یہاں ایک یادگار بنا دی تھی اور خاص اس مقام کو جہاں جھاڑی میں آگ لگی معلوم ہوئی تھی، نمایاں کر کے ایک چھوٹے سے مقصورہ کی شکل میں بنا دیا تھا۔ اس مقام کی پشت پر چنڈنٹ کے فاصلے پر باہر صحن میں وہ درخت ہیں بتایا گیا، جس پر سے اللہ تعالیٰ حضرت موسیٰ سے ہم کلام ہوا۔ اس درخت کے متعلق پادری نیکو فورس نے ہمیں بتایا کہ صدیوں سے یہ اپنی ابتدائی جڑوں پر بار بار اگتا رہا ہے پُرانا ہو کر مرجاتا ہے اور پھر نئے سرے سے انہی جڑوں سے تازہ ہو کر تنا اور شاخیں نکال لیتا ہے یہاں کینسہ سے متصل سلطان سلیم نے ایک مسجد بنا دی ہے جو اہل دیر ہی کے انتظام میں ہے۔ باوجودیکہ یہ علاقہ ایک مسلمان حکومت کے پاس ہے، لیکن اس مسجد کے لیے کوئی امام و مؤذن وغیرہ کا انتظام نہیں ہے، اور نہ یہاں نماز باجماعت کا کوئی انتہام کیا گیا ہے، حالانکہ دیر کے ملازمین میں اچھی خاصی تعداد مسلمانوں

کی موجود ہے۔

دیر کے اندر ایک قدیم ڈائننگ ہال ہے، جو راہبوں کے لیے بنایا گیا تھا۔ اس میں ایک مینز جینینا کے زمانہ کی اور ایک صلیبوں کے زمانہ کی موجود ہے۔ اس کمرے کے اندر صلیبی عہد کے بادشاہوں نے اپنی تصاویر بنوائی تھیں، جو آج تک اپنے اصلی رنگوں کے ساتھ چلی آرہی ہیں۔

لائبریری اور میوزیم | یہ دیر گریک آرٹھوڈاکس فرقے کے ہاتھ میں ہے۔ اس دیر کے اندر ایک بہت بڑی لائبریری اور ایک چھوٹا سا میوزیم ہے۔ میوزیم میں جینینا کے عہد سے لے کر آج تک تمام آرٹ بشپوں کے تاج اور عصا اور ان کی صلیبیں اور پٹھیاں موجود ہیں اور اس کے علاوہ بکثرت تصاویر نیز نعلی عہد کی پائی جاتی ہیں، جن کے رنگ اور نشان میں اب تک کوئی فرق نہیں آیا۔ لائبریری میں جدید اور قدیم کتابوں کا بڑا ذخیرہ ہے۔ اور یونانی، عبرانی، سریانی، قبطی، حبشی، فارسی اور روسی زبانوں کی بہت سی علمی کتابیں ہیں۔ جو کہیں اور موجود نہیں ہیں۔ یہاں تورات کا ایک نسخہ بھی تھا، جو چوتھی صدی عیسوی کا تھا اور جس کا نام CODEX SINAITICUS تھا، مگر ایک روسی پروفیسر اس کو اڑائے گیا اور زار روس کے پاس بیچ دیا۔ زار نے اس کا فوٹو گرائی کا نسخہ یہاں بھیج دیا اور اصل نسخہ اپنے پاس رکھ لیا۔

انسانوں کی کھوپڑیاں | دیر سے متصل ایک چھوٹا سا باغ ہے اور اس کے اندر دیر کا مقبرہ ہے۔ اس مقبرہ میں جب ہم داخل ہوئے، تو یکایک یہ دیکھ کر حیران رہ گئے کہ انسانوں کی بے شمار کھوپڑیاں اور انسانی جسم کی بے شمار ہڈیاں نہایت قرینہ سے سجی رکھی تھیں۔ پادری نیکو فورس سے دریافت کرنے پر معلوم ہوا کہ چھٹی صدی عیسوی سے جب کہ یہ دیر بنا تھا، آج تک اس دیر کے جتنے آرک بشپ اور راہب مرے ہیں، یہ سب ہڈیاں اور کھوپڑیاں ان کی ہیں۔ آرک بشپوں کی ہڈیاں اور کھوپڑیاں الگ اور عام راہبوں کی الگ۔ اس حرکت کی وجہ پوجھی تو پادری نیکو فورس نے بتایا کہ ہمارے پاس مردے دفن کرنے کے لیے کوئی جگہ نہیں ہے۔ ایک چھوٹی سی جگہ اس نے دکھائی، جس میں چار قبروں کی جگہ تھی۔ پادری نے بتایا کہ جو آرک بشپ اور راہب مرتے ہیں، انہیں یہاں دفن کر دیا جاتا ہے اور سات برس گزرنے کے بعد ان کی قبریں کھولی کر ہڈیاں نکال لی جاتی ہیں اور ہڈیوں کو اس لائبریری میں سجایا جاتا ہے

جیل موسیٰ پر | دیر کے مشاہدے سے فارغ ہونے کے بعد ہم لوگ ۹ بجے جیل موسیٰ کے لیے تین اونٹوں پر روانہ ہوئے۔ تین چوتھائی چڑھائی اونٹوں پر طے کی گئی۔ اونٹوں کے لیے راستہ ایسا بنایا گیا ہے کہ اگر ذرا بھی اسے چوڑا اور درست کرنے کی طرف توجہ دی جائے، تو موٹر میں اس مقام تک پہنچا جاسکتا ہے، جہاں زائر اونٹوں سے اترتا ہے۔

اس کے بعد پھر پیدل میٹرھیوں پر چڑھنا پڑتا ہے، اور یہ بہت سخت تھکا دینے والی چڑھائی ہے۔ میٹرھیاں بے قاعدہ بنی ہوئی ہیں، بلکہ پتھر رکھ کر راستہ بنا دیا گیا ہے۔ یہ چیز بھی تھوڑی سی توجہ اور صرفہ سے اس حد تک درست کی جاسکتی ہے کہ پہاڑ کی چوٹی پر جانے والے کو اتنی زیادہ راحت نہ ہو، جتنی اب ہوتی ہے۔ پیدل چڑھائی کے دوران میں ہمیں جگہ جگہ برف پڑی ہوئی ملی، جس کا دل بعض مقامات پر تین فٹ تک تھا اور کہیں کہیں گچھتی ہوئی برف کا پانی پہاڑ میں رس رس کر رہا تھا، اور پھر کرسٹل کی شکل اختیار کر رہا تھا۔ سخت تھکا دینے والی چڑھائی پر بار بار ٹیچھ ٹیچھ کر چڑھتے ہوئے ہم ۱۲ بجے کے قریب پہاڑ کی چوٹی پر پہنچے، جہاں ایک چھوٹا سا میدان ساتھ تھا، جس میں ایک کینیسہ اور ایک مسجد بنی ہوئی تھی۔ کینیسہ سنگین اور بہت صاف ستھرا بنا ہوا اور خوب سجا ہوا تھا۔ اس کا فرش بھی سنگ مرمر کا بنا ہوا تھا اور اس کے اندر ایسی صفائی تھی، جس سے معلوم ہوتا تھا کہ پابندی کے ساتھ اس کی جھاڑ پونچھ کی جاتی ہے اور غالباً ہفتہ وار عبادت بھی ہوتی ہے۔ ہمیں یہ دیکھ کر سخت شرم محسوس ہوئی کہ اس کینیسہ سے متصل مسجد کے نام سے جو حجرہ بنا ہوا ہے، وہ انتہائی خستہ حالی میں ہے۔ کوئی فرش اس میں نہیں ہے۔ دروازہ اس کا ٹوٹ گیا ہے اور معلوم ہوتا ہے کہ برسوں سے کسی نے اس کی دیکھ بھال نہیں کی۔ یہ جمعہ کا روز تھا، ہم نے وہاں قریب کے ایک چشمہ سے پانی لے کر وضو کیا اور ظہر کی نماز ادا کی۔ تقریباً ایک گھنٹہ ٹھہر کر ہم وہاں سے ایک بجے اترنا شروع ہوئے۔ اتار کا راستہ کچھ دور تک تو وہی تھا، جس سے ہم میٹرھیوں پر چڑھتے تھے، لیکن آگے چل کر ہم دوسرے راستے سے اترے۔ تقریباً پانچ سو فٹ نیچے اترنے کے بعد ہم اس جگہ پہنچے، جہاں حضرت الیاس سامریہ سے بھاگ کر پناہ گزیں ہوئے تھے۔ مقام الیاس تک کا اتار کوئی زیادہ تکلیف دہ نہ تھا، لیکن اس کے بعد دیر تک اتار بے حد تکلیف دہ تھا۔ اگرچہ لفظ میٹرھی کا اطلاق اس پر کیا جاتا ہے۔

لیکن دراصل وہ میٹرھیاں نہیں تھیں، بلکہ تھوڑا بہت پتھروں کو مرتب کر دیا گیا ہے۔ سخت تھکا دینے والے آثار سے گزرتے ہوئے ہم لوگ ۳ بجے کے قریب دیر پہنچے معلوم ہوا کہ ان میٹرھویں کی تعداد ۳۴۰۰ ہے۔

سامری کا گوسالہ ۲۳ جنوری کی صبح ہم قاہرہ کے لیے روانہ ہوئے۔ راستے میں دیر سے ۱۴ کیلو میٹر (ایک میل) پر ایک چھوٹے سے پہاڑی ٹیلے کے اوپر سیدنا ہارون علیہ السلام کا مقام آیا۔ یہ پہاڑی اس وادی میں واقع ہے جس میں سامری نے گوسالہ بنا کر پیش کیا تھا اور نبی اسرائیل نے اس کی پرستش شروع کر دی تھی۔ اور یہ مقام سیدنا ہارونؑ غالباً اسی جگہ بنا ہوا ہے، جہاں حضرت موسیٰ نے طور سے واپس آ کر حضرت ہارونؑ سے مواخذہ کیا تھا۔

اس کے بعد یعنی دیر سے تقریباً دس کیلو میٹر پر ایک وادی میں حضرت صالح علیہ السلام کا مقبرہ ہے۔ ہر سال یہاں دیہاتیوں کا بہت بڑا مجمع ہوتا ہے، جس میں وہ قربانیاں کرتے ہیں اور سارا میدان بھر جاتا ہے۔ اسی طرح کا مجمع حضرت ہارون علیہ السلام کی قبر پر بھی ہوتا ہے۔ مقامی روایات یہ ہیں کہ قوم نمرود پر جب عذاب نازل ہوا تو حضرت صالح ہجرت کر کے یہاں آگئے تھے۔

دوبارہ قاہرہ میں | شام کو ۶ بجے قاہرہ واپس پہنچے۔ ۲۴ جنوری سے پھر ملاقاتوں کا سلسلہ شروع ہو گیا اور ۲ کی شام تک جاری رہا۔ جن حضرات سے ملاقات ہوئی، ان میں سے شیخ ابو زہرہ، اساذ مصطفیٰ زرقا خاص طور پر قابل ذکر ہیں۔ ۲۴ کی دوپہر کے وقت شیخ ازہرہ کا مولانا کے نام پیغام آیا کہ مجھ سے ملے بغیر قاہرہ سے نہ جائیں، چنانچہ رات کو ہم ان سے ملنے کے لیے ان کے مکان پر گئے۔ بڑی ہی محبت اور اخلاص سے بار بار مولانا کو دعائیں دیتے اور ان کی اسلام کی راہ میں خدمات کو سراہتے رہے۔ بار بار مولانا کے ساتھ اپنے بیٹھے پر خوشی اور فخر کا اظہار کرتے رہے۔ ان کی گفتگو اس قدر جذبات سے لبریز تھی کہ معلوم ہوتا تھا کہ انہوں نے آج اپنا دل کھول کر رکھ دیا ہے۔ فرماتے تھے کہ اگر مولانا کو تکلیف نہ ہوتی، تو میرا دل ساری رات ان کے ساتھ بیٹھے رہنے اور باتیں کرنے کو چاہتا تھا۔ دوسرے تمام مسلمانوں کو تو ان کے شاگردوں نے چائے ڈال کر پلائی، لیکن مولانا کی پیالی میں شیخ نے اپنی بیماری کے باوجود خود

چلے ڈالی۔

قاہرہ سے واپسی پر شیخ ابو زہرہ، مصطفیٰ زرقا، محمد قطب، محمود محمد شاہ اور بہت سے دوسرے اہل علم حضرات نے اپنی تصنیفات کا ایک ایک سیٹ مولانا کو بطور ہدیہ پیش کیا۔ اب گویا مولانا پاکستان آرہے ہیں تو اپنے ساتھ کتابوں کی ایک پوری لائبریری لارہے ہیں۔ شیخ حسن البنا شہید رحمۃ اللہ علیہ کے صاحبزادے سیف الاسلام نے بھی اپنے دادا کی تمام تصنیفات ہدیہ دی ہیں۔

پھر دمشق میں ۲۵ جنوری کی رات ۱۰ بجے ہم لوگ قاہرہ سے بذریعہ ہوائی جہاز دمشق واپس آئے دو دن وہاں قیام کیا جس میں ملاقاتوں کا سلسلہ برابر جاری رہا۔ آج ۲۸ کو ہم لوگ کویت پہنچ رہے ہیں یہ خطیں دمشق اور کویت کے درمیان ہوائی جہاز میں مکمل کر رہے ہوں، اور انشاء اللہ کویت میں اتوتے ہی اسے حوالہ ڈاک کر دوں گا۔

کویت میں ہمارا ارادہ تین چار دن ٹھہرنے کا ہے۔ اس کے بعد مولانا اور چودھری غلام محمد صاحب غالباً ۲ یا ۳ فروری کو بذریعہ ہوائی جہاز کراچی پہنچ جائیں گے۔ مولانا کراچی میں بہت کم رکنا چاہتے ہیں، اس لیے خیال ہے کہ وہ ہم تک لاہور پہنچ جائیں گے۔ میں سامان کی وجہ سے ہوائی جہاز کے بجائے بحری جہاز سفر کروں گا اور غالباً ۷ فروری تک کراچی اور ۹ یا ۱۰ تک لاہور پہنچ جاؤں گا۔ الحمد للہ مولانا کی صحت بالکل ٹھیک ہے اور ہم دینی میں اور چودھری صاحب ابھی بخیریت ہیں۔ تمام احباب اور جاننے والے حضرات سلام قبول فرمائیں اور دعاؤں میں فراموش نہ کریں۔

مولانا مودودی صاحب کی بی بی۔ سی لندن کے نمائندہ موسیٰ الدجانی کا انٹرویو

مؤرخہ ۱۳/۱۱/۶۰

۱۔ سوال: آپ کی اردن میں تشریف آوری کا مقصد کیا ہے۔

جواب: اس سیاحت سے میرا مقصد انبیاء علیہم السلام کے آثار اور ان اقوام کے آثار کو بخشم خود

دیکھنا ہے۔ جن کا ذکر قرآن مجید میں آیا ہے۔ بنی آج کل قرآن مجید کی ایک تفسیر لکھ رہا ہوں۔ اس تفسیر کی تیاری کے دوران میں میں نے محسوس کیا کہ قرآن مجید کے بہت سے مقامات کو آدمی اس وقت تک اچھی طرح نہیں سمجھ سکتا جب تک ان علاقوں اور مقامات کو دیکھ نہ لے جن کا ذکر قرآن میں آیا ہے۔ اسی وجہ سے میں نے یہ سفر کیا ہے اور اس سلسلہ میں مکہ، طائف، بدر، مدینہ، مدائن، صالح، خیبر، تبوک اور مغائبر شعیب کو دیکھتا ہوا آ رہا ہوں۔ اور اب اردن و فلسطین کے آثار دیکھنے کے بعد جزیرہ نما سینا جانے کا ارادہ رکھتا ہوں۔

۲۔ سوال: ہم پاکستان کی جماعت اسلامی کے متعلق اکثر سنتے اور پڑھتے رہتے ہیں، کیا اس کے متعلق آپ ہمیں کچھ معلومات دے سکتے ہیں؟

جواب: جماعت اسلامی موجودہ انقلاب کے زمانہ میں پاکستان میں موجود نہیں ہے یہ جماعت اب سے ۱۹ سال پہلے اس مقصد کے لیے قائم ہوئی تھی کہ اسلام کو ایک مکمل نظام حیات کی حیثیت سے عملاً قائم کیا جائے اور وہ اپنے تمام پہلوؤں کے ساتھ صرف کتابوں کے اوراق پر ہی نہیں بلکہ عملی زندگی کے میدان میں کار فرما ہو۔ اب اسی مقصد کے لیے میں اپنی ذاتی حیثیت سے کام کر رہا ہوں اور امید ہے کہ دوسرے لوگ بھی اسی طرح فرزانہ و انجام کر رہے ہوں گے۔

۳۔ سوال: عربی زبان میں آپ کی بہت سی تصنیفات ہیں۔ کیا آپ ان کے متعلق ہمیں کچھ بتا سکتے ہیں؟

جواب: عربی زبان میں اب تک میری ۲۰ سے زائد کتب شائع ہو چکی ہیں۔ ان میں الحجاب، الریاء، مبادی الاسلام اور اسس الاقتصاد بین الاسلام والنظم المعاصرہ حال ہی میں شائع ہوئی ہیں اور آج کل سورۃ نور تحت الطبع ہے

۴۔ سوال: عرب اور دنیا کے دوسرے مسلمانوں کے مسائل میں آپ لوگ کس حد تک دلچسپی رکھتے ہیں، خصوصاً فلسطین کے متعلق جناب کی کیا رائے ہے؟

جواب: قضایا العرب اور قضایا المسلمین میرے نزدیک الگ الگ نہیں ہیں۔ ہم ان سب کو

تمام عالمِ اسلامی کے مشترک قضا یا سمجھتے ہیں خواہ وہ بلادِ عرب کے قضا یا ہوں یا پاکستان کے یا انڈونیشیا کے یا اور کسی ملک کے۔ اس نقطہ نظر کے مطابق غلطیوں کا قضیہ بھی صرف عربوں کا قضیہ نہیں بلکہ تمام عالمِ اسلام کا قضیہ ہے۔ اسے محض عربوں کا قضیہ قرار دینا اسے کمزور کرنا ہے۔

۵۔ سوال: آپ کے ہاں پاکستان میں عربی زبان کس رفتار سے پھیل رہی ہے؟

جواب: عربی زبان قرآن اور سنت کی زبان ہے۔ اس لیے ہمارے ملک میں مسلمان اس کی تعلیم پر ہمیشہ بہت زور دیتے رہے ہیں۔ ہمارے ملک میں ہزاروں مدارس ایسے موجود ہیں جن میں عربی زبان، تفسیر، حدیث اور فقہ کی تعلیم دی جاتی ہے۔ اس کے علاوہ ہمارے ہاں یونیورسٹیوں اور ہائی سکولوں میں عربی زبان کی تعلیم کا انتظام روز بروز زیادہ وسیع پیمانے پر ہو رہا ہے۔

چراغِ راہ کا سالنامہ

فروری ۱۹۶۰ء کے آخر میں آ رہا ہے



قانون نمبر کے بعد دوسری شاندار پیشکش

✽ مقالے ✽ مشاہیرِ اسلام کے غیر مطبوعہ خطوط ✽ نئے افسانے

✽ تازہ منظومات اور

✽ مولانا مودودی سے لکھنے والے ریڈیو کا انٹرویو

✽ مولانا مودودی کا سفر نامہ

صفحات ۱۵۰ ————— قیمت ۸ روپے

دفتر چراغِ راہ - ۲۳ - اسٹریٹ من روڈ - کراچی ۱